



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۱۹/۰۹/۰۷

حکیم روان

د ټاکنو پر ضد د امریکا او پاکستان گډ دریځ

هیوادوال شاهد دي چې څو څو واره د مؤقت حکومت خبره را پورته شوه، حتی د پاکستان صدراعظم عمران خان په بی شرمی سره د مؤقت حکومت خبره طرحه کړه چې د افغان حکومت او ولس د داسې غبرگون سره مخامخ شوه، چې عمران خان د افغان ولسمشر څخه رسماً بېسنه وغوښته .

پاکستاني واکمنو په وار وار ویلي دي چې له دوکتور اشرف غنی پرته د هر افغان واکمن سره جورجاری ته رسيدلای شى . خو د اشرف غنی سره جورجاري ته رسيدل ناممکن بولى . مانا دا چې اشرف غنی د پاکستانی موخو لوی خنډ دی . د پاکستان تر ټولو لویه موخه د افغانانو په هیواد کې ستراتیژیک عمق دی ، چې پاکستانی واکمنانو یې پردي د هغه په هکله څرگندونې کړي دي .

پاکستان په وارو وارو ویلی دی چې په افغانستان کې باید د هندوستان قونسلگری وتړل شى . پاکستانیانو ته دا خبرې د افغانستان په داخلی چارو کې مداخله نه بلکې خپل حق ښکاري .

پخوانی ولسمشر حامد کرزی ته پاکستانی واکمنو د امریکانیانو په حضور کې مخامخ ویلی دی چې د افغان امنیتي سکتور د وزیرانو په ټاکنه کې باید د پاکستان سره مشوره وکړي .

امریکانیانو ته پاکستانیانو په وارو وارو د افغان وسله وال ځواک د شمېر او وسلو د نوعیت په باره کې خپل فرمایشات ورکړي دي او امریکانیانو د پاکستان د راضی ساتلو د پاره افغانان قربانی ته ورکړی او حتی د خپلو ځواکونو پر تلفاتو او اقتصادی زیانونو یې سترگې پټې کړي او د پاکستان د غوښتنو متناسب عمل یې کړی دی . همدا دلیل دی چې تر ننه زمونږ وسله وال ځواک د تجهیزاتو په برخه کې زیاتې نیمگرتیاوې لري چې د دې نقیصې سره سره د خپل مظلوم ولس ، د هېواد له ملی خپلواکۍ او ځمکنۍ بشپړتیا څخه په ویاړ او میرانه سره دفاع کوي .

د امریکا د سرتېرو د وژني او اقتصادی تاوانونو مسؤلیت افغانان نه لري . دا هر څه د پاکستان سره د امریکا د ملگرتیا بیه ده . امریکا نه پوهیږي چې طالبان د نظامی روزنو په هغو مرکزونو کې روزل کیږي چې په خپله امریکانیانو جوړ کړی دي ؟ امریکا نه پوهیږي چې پاکستان د تروریسم او شرارت مرکز دی ؟ که امریکا د تروریسم سره د مبارزې سینه ډبوي ، ولې په پاکستان کې د تروریستانو په مرکزونو برید نه کوي چې د افغانانو کلی او باندي د یوه یا دوو طالبانو په خاطر بمباردوي ؟

د افغانستان ولسمشر دوکتور اشرف غنی د افغانانو د هرې ورځې قربانیو ، وینو ، وژنو ، جنازو او له جگړې څخه د راولاړو شوو له زغم څخه وتلو ستونزو ته په کتنې سره طالبانو ته د بی قید او شرطه خبرو اترو وړاندیز وکړ . د پاکستان په مري کې د افغان دولت او طالبانو د مشر ملا منصور تر منځ مستقیمې خبرې پیل شوې ، چې وروسته یې آی اس آی مخنیوی وکړ . طالبان درواغجن دی چې وایي د دولت سره خبرې نه کوو . دوی د آی اس آی لارښوني عملی کوي . ولسمشر د سولې د خبرو اترو د لارې نقشه د کابل په نړیواله پروسه کې وړاندې کړه چې د نړی د هیوادونو د استقبال سره مخامخ شوه ، د اوربند اعلان یې وکړ ، د نېکه مرغه د لومړی ځل له پاره اوربند د جگړې د دواړو لورو له خوا مراعات شو . په اندونیزیا ، کابل او مدینه کې یې د اسلامی علماؤ لویې غونډې دایرې کړې ، غونډو افغان جگړه د اسلامی شریعت له مخې ناروا جگړه وبلله او د جگړې پر ضد یې د سیمه ایزې او نړیوالې اجماع د منځته راتگ شرایط برابر کړل .

ددې هڅو په پایله کې د امریکا متحده ایالاتو زلمی خلیلزاد د طالبانو سره د مذاکراتو لپاره د خپل ځانگړی استازی په توگه سیمي ته راولیږه . خلیلزاد د سولې په پرتله خپلې دندې ته چې په هر قیمت د امریکایي عسکرو وتل وو ، ټول پام واړاوه ، تر څو د ترامپ د انتخاباتی کمپاین د پاره تبلیغاتی مواد برابر کړی ، همدارنگه خلیلزاد د امریکا او پاکستان د اړیکو د بیا رغولو هڅه وکړه او امریکا ته یې د پاکستان د صدراعظم د مسافرت سره مرسته وکړه .

د پاڼو شمېره: له 1 تر 2

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینگه کړئ maqalat@afghan-german.de

یادونه: دلیکنې د لیکنیزې بڼې پازوالي د لیکوال په غاړه ده ، هیله من یو خپله لیکنه له رالیږلو مخکې په خیر و لولئ

موخي ته د رسيدو د پاره خلیلزاب د افغانستان ولسمشریز انتخابات په نښه کړل . جوخت یې د ولسمشر اشرف غنی پر ضد پټ کمپاین ته زور ورکړ . طالبانو او خلیلزاب دواړو هڅه کوله چې د مذاکراتو لړۍ د ولسمشریزو ټاکنو پورې را ورسوي .

او ولسمشر اشرف غنی د خپلو اجنټانو په واسطه د سولې ضد معرفي کړي . ویسراء خلیلزاب په دې ټوله موده کې د افغان حکومت د اغفال د پاره ویل چې توافق به یا په ټولو مادو وي او یا به هیڅ نه وي . خو اوس د اجنداء له څلورو مادو یواځې په دوو مادو له طالبانو سره په اصل کې له پاکستان سره توافق ته ورسید . د « توافقنامې » دوه مادې د طالبانو اسلامي امارت چې تر دې د مخه تروریست ورته ویل کیدل په رسمیت پیژني او خلیلزاب د طالبانو په برقع کې غواړي خپل د غنو کور یانې پاکستان او د هغه طالبی گوداګیانو ته د افغانستان د برخلیک د بیا سپارلو نقشه په افغان دولت ومني .

ډیره جالبه داده چې د ولسمشر غنی د مخالفت سر بېره د افغان ملت د فرد فرد د ارادې پر خلاف عبدالله جان عبدالله جان د خلیلزاب او خونخورو طالبانو د موافقتنامې هرکلی کوي . دلته مونږ د طالبانو د حقوقی شخصیت او نړیوالو منل شوو نورمونو څخه د تېرې له مسألو تیریزو او پر هغه بحث نه کوو ، خبره د افغانستان د سیاسي نظام د پرځولو د پاره د یوې بربنډې وطنې پر سر ده . خلیلزاب د ټرامپ د یوه شاباشی د کټلو د پاره د پاکستان سره یو ځای غواړي په افغانستان کې ملی حاکمیت ته د پای ټکی کیږدي .

د افغانستان د اساسی قانون له مخې د افغانستان ملی حاکمیت په ملت پورې اړه لري چې په مستقیمه توګه یا د خپلو استازو په واسطه یې پلی کوي . خلیلزاب – پاکستان او طالبان غواړي دا اصل له منځه یوسی . په افغانستان کې هر حکومت د اساسی قانون ددې مادې له مخې مشروعیت پیدا کوي . د دې مادې د روحیې خلاف هر حکومت نا مشروع او غیر ملی دی . د انتخاباتو پر ضد ډنډورچیان که آگاهانه وي ، د پردو اجنټان دی او که غیر آگاهانه وي نو د خلیلزاب-پاکستان د موخو د پاره هڅې او هاند کوي .

افغان ولسمشر د افغان ضد موخو په وړاندې واقع دی او د افغانستان له ملی ګټو دفاع کوي . ځکه ټول غله مفسدین ، چورګر ، غاصبین ، د مخدره موادو قاچاقبران ، رشوتخواره ، ځان غوښتونکی وطن پلورونکی او د خارجي استخباراتو اجنټان د طالبانو په شمول د اشرف غنی پر ضد سره یو ځای شوی دي .

د وطن دښمنان د سولې په نوم یا په انتخاباتو کې د احتمالی تقلب په پلمه غواړي د انتخاباتو او بالنتیجه د ملی واکمنی د تشکیل او غزیدو مخه ونیسی ، چور او چپاول ، وطن پلورونکو او د پردو اجنټانو ته مخه خلاصه کړي .

ملی ګټو ته د درناوی په خاطر اشرف غنی له خپلو قانونی صلاحیتونو تیر شو او د ولسمشریزو ټاکنو د نوماندانو په خوبنه یې د انتخاباتو د مستقل کمیسیون غړي وټاکل ، د باندینیو هیوادونو ، سیاسي ګوندونو او مدنی ټولنو له استازو غواړي چې د رڼو ټاکنو په خاطر د کنترول او نظارت ډیر دقیق میکانیزمونه جوړ کړي . د حکومت د هر ډول مداخلو پر وړاندې یې اعلامیې او خبرداری خواره کړل . هغوی چې د تقلب ادعاګانې کوي په خپله د تقلب مدیران دي . که څوک د تقلب ضد وی ، باید تقلب پرې نږدي ، څو صورت ونیسی . اشرف غنی خو خدای نه دی چې ووايي ، کن او فیکون شی . ستاسو د «شهروندانو!؟» نقش څه دی ؟ ما پروږن په هالنډي خبرونو کې واوریدل چې د امریکا د ټاکنو د پاره امریکایي متخصصین راغلی دی او غواړي د هالنډ د ټاکنو له متخصصینو سره د راتلونکو ټاکنو د ښه پرمخ بیولو له پاره یو ځای کار وکړي . په هغو هیوادونو کې چې ټاکنې سلونه کاله سابقه لری ، ځینې ستونزی لري . طبیعی ده چې زموږ ټاکنې به ډېرې ستونزی ولری ، خو تر نه ټاکنو ځکه ښي دي چې د اساسی قانون پر بنسټ د خلکو د رایو او مشارکت له لارې ملی واکمني غزوي او اساسی قانون زموږ ملی وثیقه ده .

لازمه ده چې ټول وطن پالونکی د افغانستان د پاره په ستونزمنو او برخلیک ټاکنو شیبو کې د افغانستان د ښمنانو پر وړاندې د خپل دولت تر شا ودریږي ، د افغانستان د سیاسي نظام د ساتلو او ملی واکمنی د غزیدو په خاطر د ټاکنو د داږیدو او رڼو ټاکنو د سرته رسولو له پاره لاسونه سره یو کړي .

مره دي دي وي د افغانستان پټ او ښکاره دښمنان!